

## IL-WIEĦED U TLETIN HADD MATUL IS-SENA “BIN IL-BNIEDEM ĠIE JFITTEX U JSALVA L-MITLUF”

**Dahla:** Ejjew f’dan Jum il-Mulej infahħru u niringrazzjaw lil Alla Missierna li hu Alla ta’ ħniena bla tarf. Lill-ebda wieħed minna ma jimbotta jew ikeċċi ’l barra anki bl-agħar dñubiet. Illum nisimgħu u nifirħu bl-istorja ta’ Żakkew il-ħalliel u l-ingust. Dan għax ħass l-imħabba bla kundanna ta’ Ġesù nbidel u minn bniedem li kien rgħib sar bniedem ġeneruż, umli u li jipprovdi lill-fqar. Nibdew din iċ-ċelebrazzjoni ta’ ringrazzjament billi nkantaw....

**L-Ewwel Qari:** Għax iħobbna, Alla ta’ spiss ifakkarna li l-ewwel pass għall-maħfra hi li nagħrfu ħtjietna u nindmu minnhom

**Responsorju tas-Salm:** Mulej, inbierek ismek għal dejjem ta’ dejjem.

**It-Tieni Qari:** Qed noqorbu għall-Festa ta’ Kristu Sultan. San Pawl jgħidilna x’għandna nagħmlu biex inħejju ruħna għat-Tieni Miġja tal-Mulej.

**Offertorju:** (X’ħin ikunu se jitressqu l-offerti lejn l-artal, l-animatur iġħid):

Mal-offerti, ejjew noffru l-egoizmu tagħna, ir-regħba tagħna u nħallu l-Ispirtu ta’ Ġesù jibdilna f’nies nixbhu lil Ġesù. Waqt din l-offerta, inkantaw.....

**Tqarbin:** (Waqt li s-saċerdot ikun jitqarben bid-Demm ta’ Kristu, l-animatur iġħid)

“Twajjeb u ħanin il-Mulej” qalilna s-Salmista. Fit-Tqarbina tagħna naraw u nduqu dil-ħniena u tjubija ta’ Ġesù li ma jikkundannaniex imma jħallas b’Demmu għas-salvazzjoni tagħna. Inkantaw.....

**Ringrazzjament:** (waqt li s-saċerdot ikun jippurifika l-Kalċi, l-animatur iġħid)

“Kull m’għamilt iroddlok ħajr Mulej” għidna fis-Salm. Ejjew niringrazzjaw lill-Mulej tal-ġid kbir li jagħmel magħna u talli jistedinna biex nindmu. Nghidu jew inkantaw ...

**Kant tal-Għeluq...**